



## IL-QORTI TAL-APPELL KRIMINALI

*Onor. Imħallef Dr. Aaron M. Bugeja M.A. (Law), LL.D. (melit)*

---

**Illum id-29 t'Ottubru 2020**

Appell numru 180 tal-2018

**Il-Pulizija**

**vs**

**Marcel CUTAJAR u**

**Stephen CASALETTO**

Il-Qorti :

1. Dan huwa appell minn sentenza mogħtija mill-Qorti tal-Maġistrati (Malta) nhar il-11 t'April 2018 fil-konfront ta' **Marcel CUTAJAR (K. I. 492265M) u Stephen CASALETTO (K.I. 27670M)** fejn ġew mixlija talli f'dawn il-Gzejjer, fil-11 ta' Settembru 2008 jew fil-jiem ta' qabel, in rappreżentanza tas-soċjeta CC Training Limited, sabiex jiksbu xi vantaġġ jew benefiċċju għalihom infushom jew għal haddiehor, f'xi dokument maħsub għal xi awtorita pubblika, xjentement għamlu dikjarazzjoni jew stqarrija falza, jew taw tagħrif falz.

2. Permezz tas-sentenza aktar il-fuq imsemmija, dik il-Qorti sabet lill-appellanti hatja tal-imputazzjoni kontestata lilhom u bl-applikazzjoni tal-artikolu 22 tal-Kapitolu 446 tal-Ligijiet ta' Malta illiberathom bil-kundizzjoni li ma jikkommettux reat ieħor fi żmien sena kif ukoll ikkundannathom għall-ħlas tal-ispejjeż peritali ai termini tal-artikolu 533 tal-Kodiċi Kriminali.
3. Illi Marcel CUTAJAR u Stephen CASALETTO appellaw minn din is-sentenza fejn talbu lil din il-Qorti sabiex tħassar u tirrevoka s-sentenza appellata u konsegwentement tilliberahom minn kull htija u piena.
4. Fi ftit kliem l-appellanti jikkontendu li :
  - i. L-elementi tar-reat kontestat lilhom skond l-artikolu 188(1) tal-Kodiċi Kriminali ma kienx japplika u dan peress illi t-tender in kwistjoni ma kienx maħsub għall-awtorita' pubblika iżda kienu maħsuba u sottomessi wara sejha għall-offerti mill-MCAST li mhix awtorita' pubblika.
  - ii. Huma kellhom jiġu illiberati peress illi m'għamlu l-ebda dikjarazzjoni falza. Dan għar-raġunijiet segwenti :
    - Għal dak li jirrigwarda l-aċċessibiltà t-tender ma speċifikax terminu sa meta din l-aċċessibiltà' għandha tiġi pprovduta u dan peress li fl-istadju tas-sottomissjonijiet kien jonqos biss illi l-appellanti jinstallaw rampa fissa li diġà kellhom il-permess għaliha. Imkien fid-dokument tat-tender ma gie

ddikjarat illi l-fond in kwisjtoni kien accessibbli fil-gurnata li tefa' l-offerta; u dan minbarra l-fatt li (fl-instructions to tenderers for service contracts) ma kien hemm l-ebda referenza ghal zmien meta tali rampa kellha tkun installata. Apparti dan huma setghu jipprovdu rampa temporanja tal-injam sakemm issir wahda fissa.

- Rigward il-klassijiet huma ddikjaraw illi kien ser ikollhom disponibbli l-hames PC labs u z-zewg Lecture Style Labs u izda mkien ma ddikjaraw illi huma kienu koperti bil-permessi o meno. In oltre ma setghu qatt jigu imputati b' dikjarazzjonijiet ta' dak li seta' jigri fil-futur. Huma kellhom il-permessi mahruqa mill-MEPA ghar-rigward tat-*tuition* u dan skond ir-rekwiziti tat-tender.
- Finalment il-Qorti tal-Magistrati dahlet ukoll fl-analizi tar-rapport bejn id-daqs tal-lift u d-dimensjonijiet *wheelchair* bl-argument ikun li wheelchair bilkemm kien jidhol mill-bieb tal-lift minhabba li dan kien ftit usa minn *wheelchair*. Din il-kwistjoni tqajmet unikament mill-Qorti u saret b'referenza ghar-rapport tal-Perit Tekniku Richard Aquilina. Da parti tieghu, dan strah biss fuq Linji Gwida u mhux fuq il-ligi. B'hekk il-Qorti ma setghetx tqis li saret dikjarazzjoni falza da parti tal-appellati in kwantu mkien ma tressqet prova dwar daqs ta' *wheelchair*.

iii. Finalment il-*mens rea* meħtieġa biex jiġi integrat dan ir-reat kienet nieqsa f' dan il-każ u b'hekk ma setgħetx tirriżulta htija fil-konfront tagħhom.

### *Ikkunsidrat*

5. Illi nhar l-1 ta' Ottubru 2008 kien sar rapport mill-Onorevoli Evarist Bartolo fejn kien talab lill-Kummissarju tal-Pulizija sabiex jinvestiga dwar il-ħruġ ta' tender illi kien inhareġ mill-*Malta College for Arts, Science and Technology (MCAST)* sabiex jiġu ingaġġati *ICT Training Centres* biex jipprovdu stħarrig għal madwar 600 student. L-Onorevoli Bartolo kien allega diversi irregolaritajiet da parti tal-*Adjudicating Board* u allega illi wieħed mill-membri tal-kumitat ta' selezzjoni kien *ex business partner* ta' wieħed mill-appellanti li kienu *bidders*, kif ukoll li huwa kien juża l-binja tal-appellanti biex jagħmel hu stess *training* f'isem l-MCAST allavolja dawn ma kienux liċenzjati għal dan il-ghan.
6. Di piu' ċ-*Chairman* tas-*Selection Committee* f'ebda mod ma intervjena biex iwaqqaf dan l-abbuż. In oltre qatt ma saru l-verifiċi mill-Kumitat tad-dikjarazzjonijiet li l-*bidders* kienu qegħdin jagħmlu. Fil-każ in eżami kien hemm tliet tenders maħruġa mill-MCAST. Kien hemm 4 *bidders* għal tnejn minnhom u ħamsa għall-oħra fejn l-appellanti kienu kkompetew għal kull waħda minn dawn it-tenders.
7. Irriżulta illi fost il-kriterji tat-tender l-applikanti kellhom jiddikjaraw jekk is-sit offrut minnhom kienx aċċessibbli għal

persuni b' dizabilta'. L-appellanti ddikjaraw li s-sit tagħhom kien aċċessibbli għal persuni b' dizabbilta'.

8. Konsegwentement, peress illi kien hemm allegazzjoni ta' dikjarazzjonijiet foloz, il-Pulizija kkonduċew *site inspections* fejn dehrilhom illi l-appellanti ma kellhomx dan l-aċċess għal persuni f' dizabilta', minkejja dak li kienu stqarrew fl-applikazzjoni tagħhom.
9. Apparti dan irrizultalhom ukoll illi l-appellanti kienu għamlu dikjarazzjoni li ma kienetx vera dwar in-numru ta' klassijiet illi kellhom a disposizzjoni tagħhom sabiex minnhom ikunu jistgħu jsiru *l-lectures* in kwistjoni. L-appellanti, f'kull tender, iddikjaraw illi kellhom hames *PC labs* u żewġ *lecture style labs* imma filfatti fuq il-post instab li kellhom biss erba' *lecture rooms*.
10. Konsegwentement il-Pulizija dehrilhom li kienu jirrizultaw dikjarazzjoniet foloz u l-appellanti tresqu l-Qorti. Wara li l-Qorti tal-Maġistrati semgħet il-provi kollha miġjuba kontra tagħha kienet tal-fehma illi għandha tinstab htija fil-konfront tal-appellanti tal-unika mputazzjoni miġjuba kontra tagħhom.

### ***Ikkunsidrat***

11. Illi din il-Qorti hija Qorti ta' revizjoni tas-sentenza tal-Qorti tal-Maġistrati u ma tbiddilx l-apprezzament tal-provi magħmul mill-Qorti tal-Maġistrati meta dik il-Qorti tkun legalment u raġonevolment korretta fl-apprezzament li hija kienet għamlet. Fis-

sentenza *Ir-Repubblika ta' Malta vs Emanuel ZAMMIT* deciza mill-Qorti tal-Appell Kriminali (Sede Superjuri)<sup>1</sup> intqal:-

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi maghmul mill-ewwel Qorti jekk tasal ghall-konkluzjoni li dik il-Qorti setghet ragjonevolment u legalment tasal ghall-konkluzjoni li tkun waslet ghalha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda taghmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni taghha. Jekk, izda, din il-Qorti tasal ghall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment jew legalment tasal ghall-konkluzjoni li tkun waslet ghalha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

---

<sup>1</sup> Tal-21 t' April 2005. Ara wkoll Ara, fost ohrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez* u *r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs Lawrence Asciak sive Axiak* 23 ta' Jannar 2003, *Ir-Repubblika ta' Malta vs Mustafa Ali Larbed*; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawza *Ir-Repubblika ta' Malta vs Domenic Briffa* gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu ghall-verdett li jkunu waslu ghalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal ghalha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il- verdett taghhom huwa regolari f'dan is-sens, din il-Qorti ma tiddisturbax (ara per ezempju *Ir-Repubblika ta' Malta v. Godfrey Lopez* u *r-Repubblika ta' Malta v. Eleno sive Lino Bezzina* decizi minn din il-Qorti fl-24 ta' April 2003, *Ir-Repubblika ta' Malta v. Lawrence Asciak sive Axiak* deciza minn din il-Qorti fit-23 ta' Jannar 2003, *Ir-Repubblika ta' Malta v. Mustafa Ali Larbed* deciza minn din il-Qorti fil-5 ta' Lulju 2002, *ir-Repubblika ta' Malta v. Thomas sive Tommy Baldacchino* deciza minn din il-Qorti fis-7 ta' Marzu 2000, u *r-Repubblika ta' Malta v. Ivan Gatt* deciza minn din il-Qorti fl-1 ta' Dicembru 1994).

12. Anke jekk din il-Qorti tistharreg ix-xieghda li tkun tressqet quddiem il-Qorti tal-Magistrati, ir-rwol ta' din il-Qorti jibqa' dak ta' revizjoni tad-deċizzjoni mogħtija mill-Qorti tal-Magistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, u ma tergax tisma' l-każ u tiddeċiedi l-każ mill-ġdid. Id-deċizzjoni jekk l-imputat ikunx ħati jew le teħodha l-Qorti tal-Magistrati, li għandha d-dover li tanalizza l-provi u l-argumenti legali kollha u tasal għall-konklużjonijiet tagħha.<sup>2</sup>

13. Din il-Qorti, b'hekk tirrevedi s-sentenza tal-Qorti tal-Magistrati billi tara jekk u safejn, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiem il-Qorti tal-Magistrati, setgħetx dik il-Qorti legalment u raġonevolment tasal għall-konklużjoni milħuqa minnha fis-sentenza tagħha. Biex tagħmel dan ix-xogħol ta' revizjoni din il-Qorti, tkun trid tifli l-provi u l-argumenti miġjuba quddiem il-Qorti tal-Magistrati u tara jekk, u safejn, b'dawk il-provi li kellha quddiemha, il-Qorti tal-Magistrati setgħetx tasal għall-konklużjonijiet tagħha kif jidhru fis-sentenza b'mod tajjeb u skont il-Liġi.

14. Jekk din il-Qorti tara li l-Qorti tal-Magistrati setgħet tasal għall-konklużjonijiet li waslet għalihom skont il-provi u l-argumenti legali li kellha quddiemha, anke jekk dik ma kienetx l-unika konklużjoni li dik il-Qorti setgħet tasal għaliha, allura din il-Qorti ma tibdilx il-konklużjonijiet milħuqa mill-Qorti tal-Magistrati. Dan peress li jekk

---

<sup>2</sup> u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdlilha s-sentenza tagħha, jekk mhux għax ikun hemm raġuni valida. Il-fatt biss li l-appellant ma jkunx jaqbel mal-konklużjonijiet tas-sentenza tal-Qorti tal-Maġistrati mhux biżżejjed biex din il-Qorti tibdel is-sentenza tal-Qorti tal-Maġistrati.

15. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b'mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirrizultaw li jkunu żbaljati jew li ma jirriflettux il-Liġi.<sup>3</sup>

16. Dawn il-provi pero jridu qabel xejn ikunu jirrispettaw ir-regoli tal-evidenza fi proċedimenti penali, ċjoe l-*Law of Evidence*.

---

<sup>3</sup> Ara wkoll, fost oħrajn, l-Appelli Kriminali Superjuri: *Ir-Repubblika ta' Malta vs Rida Salem Suleiman Shoaib*, 15 ta' Jannar 2009; *Ir-Repubblika ta' Malta vs Paul Hili*, 19 ta' Gunju 2008; *Ir-Repubblika ta' Malta vs Etienne Carter*, 14 ta' Dicembru 2004; *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez* u *Ir-Repubblika ta' Malta vs Eleno sive Lino Bezzina*, 24 ta' April 2003; *Ir-Repubblika ta' Malta vs Lawrence Asciak sive Axiak*, 23 ta' Jannar 2003, *Ir-Repubblika ta' Malta vs Mustafa Ali Larbed*, 5 ta' Lulju 2002; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.



17.L-artikolu 637 tal-Kodiċi Kriminali jgħid li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636 tal-Kodiċi Kriminali, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-risultat tal-kawża : -

id-deċiżjoni (dwar il-kredibbiltà tagħhom) tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsaħħa minn xiehda oħra, u taċ-ċirkostanzi kollha tal-każ.

18.Imbagħad l-artikolu 638 tal-Kodiċi Kriminali jagħmilha ċara li huwa fid-dover tal-Prosekuzzjoni li ġġib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess. Jekk dawk il-provi jkunu jikkonsistu prinċipalment fil-verżjoni ta' xhud waħdieni, il-Qorti xorta waħda tista' tasal sal-grad ta' prova rikjest fi proċedimenti kriminali, jekk dak ix-xhud ikun ġie emnut; u dan peress li f'din l-eventwalità, din ix-xiehda ssir biżżejjed biex tagħmel prova shiħa u kompluta minn kollox, daqs kemm kieku l-fatt ġie ippruvat minn żewġ xhieda jew aktar. Fil-fatt l-artikolu 638(2) tal-Kodiċi Kriminali jgħid li xhud wiehed waħdu, jekk emnut, huwa suffiċjenti sabiex fuq ix-xiehda tiegħu il-Qorti tkun tista' ssib ħtija. Dan il-prinċipju ġie kkonfermat f'diversi każijiet li dawn il-Qorti kellhom quddiemhom fil-passat.<sup>4</sup> Jiġifieri huwa legalment korrett u permissibbli Qorti ta' Ġustizzja Kriminali

---

<sup>4</sup> Ara fost oħrajn l-appelli kriminali sede inferjuri fl-ismijiet *Il-Pulizija vs Joseph Bonavia* ppreseduta mill-imhalled Joseph Galea Debono u datata s-6 ta' Novembru 2002; *Il-Pulizija vs Antoine Cutajar* ippreseduta mill-Imhalled Patrick Vella u deċiża fis-16 ta' Marzu 2001; *Il-Pulizija vs Carmel Spiteri* ippreseduta mill-Imhalled David Scicluna u deċiża fid-9 ta' Novembru 2011; Ara wkoll *Ir-Repubblika ta' Malta vs Martin Dimech* deċiża mill-Qorti tal-Appell Sede Superjuri u ppreseduta mill-Imhallfin Joseph Filletti, David Scicluna u Joseph R. Micallef u datata 24 ta' Settembru 2004.

tasal li ssib htija f'persuna akkuzata fuq ix-xiehda ta' xhud wiehed biss.

19. In oltre kif gie ritenut mil-Qorti fl-Appell Kriminali fis-sentenza fl-ismijiet *Il-Pulizija vs Joseph Thorne*,<sup>5</sup>

mhux kull konflitt fil-provi ghandu awtomatikament iwassal għall-liberazzjoni tal-persuna akkuzata. Imma l-Qorti, f'kaz ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal għall-konkluzzjoni dwar lil min trid temmen u f' hix ser temmnu jew ma temmnux'.

20. F'dan il-kuntest, allura, l-akbar sfida li jkollhom il-Qrati fil-każijiet li jisimghu hija li jiskopru l-verita storika; u dan peress li l-evidenza li tingieb quddiemhom mhux dejjem necessarjament twassal għall-dik il-verita'. Xhud jista' jkun konsistenti kemm fil-veritajiet li jghid, kif ukoll fil-gideb li jista' jkun qiegħed jghid. Il-Qrati jippruvaw jifhmu xi jkollhom f'mohħhom, f'qalbhom u fil-kuxjenza tagħhom in-nies li jidhru quddiemhom biss mill-kliem li jghidu u mill-egħmil tagħhom. Il-Qrati jridu jistrieħu biss fuq il-provi li jkunu ngiebu quddiemhom – çjoe l-evidenza diretta jew l-evidenza indiretta.

21. Biex persuna tigi misjuba hatja, il-Liġi kriminali **ma teħtieġx** li din l-evidenza twassalha għal konkluzjoni ta' htija fuq il-baži taç-çertezza assoluta. Il-Liġi tal-proçedura Maltija hija innisla mis-sistema proçedurali Inġliż. Taħt din il-Liġi huwa meħtieġ li l-Prosekuzzjoni tipprowa l-każ tagħha lil hinn minn kull dubju dettat mir-raġuni biex Qorti ta' Ġustizzja Kriminali tkun tista' ssib htija f'akkuzat. Jekk id-

---

<sup>5</sup> Deçiza fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imhalled Joseph Galea Debono.

Difiża jirnexxielha ddaħħal dubju dettat mir-raġuni dwar l-argument tal-Prosekuzzjoni (kemm bis-saħħa ta' provi li jwasslu sal-grad tal-probabbli, jew billi tisset argument, inkluż mill-provi tal-Prosekuzzjoni stess) allura l-Qorti ma tkunx tista' ssib htija fl-akkuzat.

22. Il-Qorti tkun tista' tasal għal din il-konkluzjoni biss wara li tkun għarblet il-provi ammissibbli kollha li jkunu tressqu quddiemha, jiġifieri kemm l-evidenza ordinarja kif ukoll dik esperta, kemm dik diretta u kif ukoll dik indiretta. Fl-aħħar mill-aħħar dik il-Qorti trid tkun żgura moralment, *sure* fis-sistema Legali Inġliż,<sup>6</sup> li l-każ seħħ skont kif tkun qed tipprospetta l-Prosekuzzjoni *lil hinn minn kull dubju dettat mir-raġuni*. Dan huwa l-ogħla livell ta' prova li l-Liġi teħtieġ biex tinstab htija; livell li huwa anqas miċ-ċertezza assoluta, iżda li huwa ogħla mill-bilanċ tal-probabbilitajiet.

23. Dan il-grad ta' prova fi proċedimenti kriminali huwa msejjah mill-Imħallef William Harding bħala l-prinċipju **tas-sikurezza**. Hekk per eżempju fl-appell kriminali fl-ismijiet *Il-Pulizija vs Joseph Peralta* deċiża mill-Qorti Kriminali nhar il-25 t' April 1957 dik il-Qorti kienet qalet li f'dak il-każ, in bażi għall-provi miġjuba quddiemha hija setgħet tasal **b'sikurezza** għall-konkluzjoni fir-rigward tal-istat tal-imputat, liema stat fattwali kellu jiġi pruvat in bażi għal suffiċjenza probatorja lil hinn minn kull dubju dettat mir-raġuni. B'hekk dik il-Qorti għa fl-1957 kienet irrikonoxxiet l-ekwivalenza bejn l-istat

---

<sup>6</sup> *R v Majid*, 2009, EWCA Crim 2563, CA at 2

mentali ta' sikurezza mas-sufficjenza probatorja lil hinn minn kull dubju dettat mir-raġuni, kif ukoll illum rifless fil-gurisprudenza l-aktar reċenti fl-Ingilterra u Wales.

24. Illi l-Liġi qabel xejn tafda l-eżerċizzju tal-analiżi tal-provi f'idejn il-Qorti tal-Maġistrati. Dan peress li l-Qorti tal-Maġistrati tkun fl-aħjar qagħda tqis il-provi kollha għax, normalment, tkun għexet personalment il-proċess quddiemha. Hija tkun setgħet tara u tisma' lix-xiehda jixhdu quddiemha. U għalhekk huwa għaqli li l-Liġi tħalli prinċipalment dan l-eżerċizzju ta' analiżi u apprezzament tax-xiehda tax-xhieda f'idejn il-Qorti tal-Maġistrati; liema eżerċizzju huwa importanzi ħafna u li din il-Qorti ttih il-piż li jixraqlu, in kwantu ma jistax jiġi disturbat kif ġieb u laħaq.

25. Anke fejn il-Qorti tal-Maġistrati, għal xi raġuni jew oħra, ma tkunx semgħet ix-xhieda kollha hi stess, xorta waħda l-Liġi tafda l-eżerċizzju tal-analiżi u deċiżjoni dwar il-fatti f'idejn il-Qorti tal-Maġistrati. Il-Qorti tal-Appell xorta tibqa' Qorti tat-tieni grad, biex, fil-kazijiet appellati tara jekk u safejn il-Qorti tal-Maġistrati setgħetx legalment u raġonevolment tasal għall-konkluzjonijiet milhuqa minnha in bażi għall-dawk il-provi u l-argumenti legali miġjuba quddiemha. Biss, kif intqal, din il-Qorti ma taqbadx u tibdel id-deċiżjoni tal-Qorti tal-Maġistrati kif ġieb u laħaq, u dan għar-raġuni miġjuba fil-kawża *Il-Pulizija vs Lorenzo Baldacchino* deċiża mill-Qorti Kriminali bħala Qorti tal-Appell deċiża nhar it-30 ta' Marzu 1963 mill-Imħallef William Harding fejn intqal is-segwent i : -

Ma hemmx bżonn jinghad li l-komportament tax-xhud (*demeanour*) hu fattur importanti ta' kredibilita (ara Powell, *On Evidence*, p. 505), u kien, għalhekk, li inghad mill-Qrati Ingliżi segwiti anki mill-Qrati tagħna, illi "great weight should be attached to the finding of fact at which the judge of first instance has arrived" (idem, p. 700), appuntu għaliex "he has had an opportunity of testing their credit by their demeanour under examination".

26. In definitiva, kif intqal minn din il-Qorti diversament presjeduta fis-sentenza *Il-Pulizija vs. Vincent Calleja* deċiża nhar is-7 ta' Marzu 2002 din il-Qorti, bħala Qorti ta' revizjoni tas-sentenza tal-Qorti tal-Maġistrati ma terġax tagħmel ġudizzju ġdid fuq il-każ f'dak li għandu x'jaqsam mal-valutazzjoni u evalwazzjoni tal-fatti tal-każ, iżda tillimita biss ruhha biex tara jekk id-deċizjoni tal-Qorti tal-Maġistrati kienetx "*unsafe and unsatisfactory*" fuq il-bażi tar-riżultanzi li jkollha quddiemha dik il-Qorti. B'hekk din il-Qorti ma tistax tissostitwixxi d-deċizjoni tal-Qorti tal-Maġistrati sakemm id-deċizjoni ta' dik il-Qorti ma tkunx "*unsafe and unsatisfactory*". Jigifieri jekk din il-Qorti tara li l-Qorti tal-Maġistrati setgħet legittimament u raġonevolment tasal għall-konklużjonijiet li waslet għalihom fuq il-bażi tal-provi u tal-argumenti legali li kellha quddiemha, allura din il-Qorti ma tistax taqbad u tibdel il-konklużjonijiet ta' dik il-Qorti - anke jekk il-Qorti tal-Appell Kriminali setgħet kienet tasal għal konklużjoni differenti minn dik milhuqa mill-Qorti tal-Maġistrati.

### *Ikkunsidrat*

27. Illi l-appellanti jinstabu akkuzati unikament bir-reat taħt l-artikolu 188(1) tal-Kodiċi Kriminali illi jinqara kif ġej:

188.(1) Kull min, sabiex jikseb xi vantaġġ jew benefiċċju għalih innifsu jew għal haddiehor, f'xi dokument maħsub għal xi awtorità pubblika, xjentement jagħmel dikjarazzjoni jew stqarrija falza, jew jagħti tagħrif falz, jehel, meta jinsab hati, il-piena ta' prigunerija għal żmien ta' mhux iżjed minn sentejn jew multa:

Iżda ebda haġa f'dan l-artikolu ma tolqot l-applikabbiltà ta' xi ligi ohra li ttipprovdi għal piena oghla.

28. Illi skont din id-disposizzjoni m'hemmx għalfejn li l-vantaġġ in kwistjoni jkun gie akkwistat mill-aġent biex ir-reat jiġi integrat. Huwa biżżejjed jekk min ikun għamel din id-dikjarazzjoni falza, jagħmel dan bit-tir illi jikseb dan il-benefiċċju għalih jew potenzjalment anki għall-haddiehor.<sup>7</sup> Biex ir-reat isehh irid ikun hemm ix-xjenza ta' min ikun għamel din id-dikjarazzjoni li dak li jkun mistqarr minnu jkun filfatt falz jew inveritier.

### *Ikkunsidrat*

29. Illi din il-Qorti ma taqbilx mal-ewwel aggravju tal-appellanti. Mid-dokumenti u x-xiehda eżebiti jirriżulta ċar li d-dokument li fih saru d-dikjarazzjonijiet mill-appellanti kien wiehed intiz li jiġi sottomess lid-Dipartiment tal-Kuntratti. Dan jirriżulta kemm mid-dokumenti a fol 35 sa 38, iżda wkoll mix-xiehda ta' Francis Attard, Direttur tal-Kuntratti u d-dokumenti eżebiti minnu. M'hemmx dubju li d-Dipartiment tal-Kuntratti kien awtorita pubblika responsabbli minn proċessi bħal dawk li applikaw għalihom l-appellanti.

---

<sup>7</sup> Ara s-sentenza fl-ismijiet *Il-Pulizja vs. Carmelo Abdilla* deciza nhar il-31 ta' Lulju 1997 mill-Qorti tal-Appell Kriminali (Sede Inferjuri) u ppreseduta mill-Imhallef Victor Caruana Colombo.

30. Verament li finalment mill-proċess kollu kien ser igawdi l-MCAST; iżda dan ma jnaqqas xejn mill-forma pubblika ta kif sar il-proċess f'dan il-każ. Gie sufficjement pruvat li l-proċess tmexxa mid-Dipartiment tal-Kuntratti, Awtorita' pubblika, illi tibqa' ssegwi l-proċess kollu sa' l-aħħar tiegħu bl-involviment ukoll tal-*General Contracts Committee* (GCC) fejn il-kuntratt jiġi analizzat qabel jinħareġ u fejn finalment ukoll ikun hemm ukoll l-istadju tal-appell fl-eventwalita' jkun hemm min ikun tal-fehma illi hu gie ingustament skreditat.

31. Dan ma kienx każ ta' xi sejha privata għall-provvista ta' servizzi, u li setgħet kienet indipendenti minn kull entita' pubblika.

32. Konsegwentement l-ewwel aggravju ser jiġi miċħud.

### *Ikkunsidrat*

33. Illi kwantu għat-tieni aggravju, jiġifieri li l-appellanti ma ghamlu ebda dikjarazzjonijiet foloz, din il-Qorti jidhrilha s-segwent i :

34. It-tezi ta' dikjarazzjonijiet foloz li hija l-baži tal-azzjoni tal-Prosekuzzjoni tibbaża ruħha prinċipalment fuq id-dikjarazzjoni li saret da parti tal-appellanti dwar l-aċċessibilita' taċ-Ċentru tagħhom għal persuni b'dizabilita'. Minn hemmhekk imbagħad żvolgiet il-kumpliment tal-investigazzjoni minn fejn irriżultaw ukoll allegazzjonijiet konċernanti n-numru tal-kmamar disponibbli

da parti tal-appellanti u li kienu mgħammra u awtorizzati tat-tagħlim li riedu jipprovdu u eventwalment harget ukoll kwistjoni dwar id-daqs tal-bieb tal-lift imqabbel mad-daqs ta' *wheelchair*.

35. Illi għal dak li jirrigwarda d-dikjarazzjoni dwar l-aċċessibiltà fil-fond mertu ta' dawn il-proċeduri ma jidhirx illi l-appellanti qegħdin jikkontestaw illi fi żmien mertu tas-sottomissjonijiet tagħhom huma kienu għadhom ma kellhomx rampa fissa installata. Dan il-punt johroġ ċar mix-xhieda tal-appellant Stephen Casaletto innifsu, li jgħid ukoll mingħajr tlaqliq illi huma kellhom il-permess biex jinstallaw rampa iżda ma kellhomx biżżejjed żmien jagħmlu din l-installazzjoni fissa qabel is-sottomissjoni tagħhom. Jgħid ukoll illi dan kien kriterju għdid li ma kienx japplika fis-snin ta' qabel meta l-appellanti kienu tefgħu l-offerta tagħhom li ntlaqat b'suċċess u mingħajr diffikulta'.

36. In oltre mix-xhieda tal-Pulizija illi marru fuq il-post jirrizulta wkoll illi l-fond ma kienx mgħammar b'bieb alternattiv li seta' jipprovdi dan l-aċċess. Imbagħad f'dak il-punt l-appellanti lanqas ma ssemew xi rampi tal-injam temporanji li setgħu jagħmlu tajjeb sakemm ir-rampa fissa tigi nstallata skond il-permess illi allegatament kellhom.

37. L-appellanti jikkontendu li t-tender kif magħmul ma kienx jispeċifika jekk dan ir-rekwizit tar-rampa (fissa) kellu jkun sodisfatt fil-mument tal-applikazzjoni jew le.



38. Bid-dovut rispettt, din il-Qorti ma taqbilx ma dan l-argument. Qabel xejn kull applikazzjoni għal tender trid issir in buona fede, trid tkun veritjiera u trid tirrispondi għad-domandi tat-tender b'mod onest. Il-kriterji jew ir-rekwiziti meħtiega kellhom ikunu sodisfatti fil-mument tal-applikazzjoni u mhux fuq dak li jista' jinqala fil-futur.
39. Ir-rekwizit fit-tender kien *Premises that are accessible for persons with disabilities* – ara fol 35 u 38. Dan ma kienx jgħid li dawn riedu jkunu aċċessibbli għall-persuni b'diżabilita fil-futur jew fil-mument meta jkunu ser jibdeu il-*lectures*. It-tifsira logika u ordinarja ta' dan ir-rekwizit huwa li l-bini ried ikun aċċessibbli għal persuni b'diżabbilita b'mod immedjat u fil-prezent. Il-konfigurazzjoni tal-binja f'dak il-mument ma kienetx tippermetti din l-aċċessibilita. Id-dikjarazzjoni għalhekk ma kienetx veritjiera fil-mument meta saret. Dan peress li l-appellanti ddikjaraw illi kellhom din l-aċċessibilita' mingħajr m'aċċennaw għall-fatt li huma f'dak l-istadju kellhom biss il-permess tal-ippjanar maħruġ, iżda li kien għadu mhux imwettaq. Bin-nuqqas ta' tali riżerva fil-mument li għamli s-sottomissjoni tagħhom, huma kienu effettivament qed jagħmlu dikjarazzjoni falza.
40. Żgur li l-appellanti kellhom ix-xjenza rikjesta skond il-ligi għaliex huwa fatt inkontestat da parti tal-appellanti stess illi rampa ma kienetx għadha maħduma. Dak allegat minnhom dwar id-disponibbiltà ta rampa tal-injam ma giet issostanzjata b'ebda mod u ma rriżultat minn hadd iktar mix-xhieda prodotti fil-mument meta kienet qed issir dik id-dikjarazzjoni.

41. Marbuta mal-kwistjoni tal-aċċessibbiltà' hemm ukoll il-kwistjoni dwar il-lift. Huwa minnu li l-Prosekuzzjoni ma ndikawx din il-kwistjoni. Izda jirriżulta li din irriżultat mill-analiżi tal-provi li għamlet il-Qorti tal-Maġistrati meta analizzat ir-relazzjoni tal-Perit Richard Aquilina magħquda wkoll mal-aċċenn għal din il-limitazzjoni li saret mix-xhud Ray Mangion. Mangion kien irrimarka dwar dan in-nuqqas maċ-*Chairman* tal-Bord qabel l-approvazzjoni tat-tenders in kwistjoni favur l-appellanti. Madankollu din l-osservazzjoni ta' Mangion jidher li għet injorata mill-Bord billi dan jidher li strah interament fuq l-informazzjoni pprovduta lilu fis-sottomissjonijiet magħmula - pass xejn għaqli li kkontribwixxa wkoll għal kummenti avversi tal-Qorti tal-Maġistrati fis-sentenza tagħha.<sup>8</sup>

42. Il-fatt illi l-Qorti tal-Maġistrati dahlet f' din il-kwistjoni minn jeddha ma jimporta ebda preġudizzju għall-partijiet in kwantu dawk il-konsiderazzjonijiet saru in bażi għall-provi prodotti fil-preżenza tal-partijiet debitament rappreżentati. Il-Qorti tal-Maġistrati ma għamlet ebda investigazzjoni jew '*fishing expedition*' sabiex timpingi responsabbiltà illi ma kinitx ċara jew ċerta jew li ma ħarġitx mill-provi. Bid-dovut rispettt anzi kien jispetta lilha li tara jekk u safejn l-azzjoni kriminali għar-reat de quo kienetx integrata in bażi għall-provi kollha prodotti. Wara kollox huwa dmir ta' kull Qorti ta' Ġustizzja Kriminali li tara u tassikura li toħroġ il-verità' kollha in bażi għall-provi prodotti. Il-Qorti tal-Maġistrati ma għamlet ebda

---

<sup>8</sup> Ara folio 95 et seq mill-atti proċesswali. Deposizzjoni datata l-25.11.09.

spekulazzjoni jew kongettura iżda bbażat il-konsiderazzjonijiet u l-motivazzjonijiet tagħha dwar dan il-punt in bażi għal provi ordinarji u tekniċi prodotti lilha.

43. Apparti minn hekk il-fatt li l-Perit Aquilina ibbaża ruħu fuq l-istandards nazzjonali rikjesti ma jnaqqasx xejn mill-validita' tagħhom peress illi dawn huwa l-linji gwida applikabbli li għandhom jiġu osservati u li evidentement, għal dak li jirrigwarda l-lift, ma jirrizultax li ġie osservat.

44. Jingħad għal kull buon fini illi skond l-istess rapport ingħad illi l-istruttura tal-lift ma setax jiġi alterat peress illi l-istruttura tal-bini kienet diġà eżistenti bil-lift installat diġà. B'hekk il-kwistjoni tal-aċċessibbiltà ta' persuni b'diżabbiltà tirrizulta li kienet aktar kompromessa u d-dikjarazzjoni magħmula fit-tenders in kwistjoni, tista wkoll titqies bħala dikjarazzjoni falza meta l-appellanti ddikjaraw b'mod ġeneriku illi kellhom l-aċċessibbiltà meħtieġa għall-persuni b'diżabbiltà fiċ-Ċentru tagħhom.

45. Li ma kienx ċar f'dan il-każ kien jekk u safejn l-appellanti kellhom ix-xjenza dwar dan, peress illi mhux ċar jekk qatt kellhomx studenti illi jbagħtu b'diżabbiltà u li kienu jinhtieġu l-użu ta' *wheelchair* qabel ma dahlu fis-sehħ dawn ir-rekwizi godda. Biss jibqa' l-fatt li l-appellant ma setgħux jitfgħu għal saqajha mbagħad jaraw x'jiġri. Huma kienu tenuti li qabel ma jagħmlu dikjarazzjonijiet tagħhom jivverifikaw sewwasew il-posizzjoni tagħhom u l-konfigurazzjoni taċ-Ċentru tagħhom fir-rigward ta' kemm verament kien aċċessibbli

għal persuni b' dizabilita. Ma jidherx li, almenu sa' dak il-punt, tali verifiki kienu saru.

46. Anke jekk dwar dan il-punt tal-lifts, għall-grazzja tal-argument l-appellanti jingħataw il-benefiċċju tad-dubju, xorta jibqa' l-fatt li huma kellhom ix-xjenza meħtieġa għal dak li jirrigwarda l-installazzjoni tar-rampa li fil-mument tad-dikjarazjonijiet kienet għadha, *ex admissis*, ma saretx. Din hija biżżejjed sabiex l-akkuza tiġi legalment u raġonevolment meqjusa ippruvata.

47. Kwantu għal dak li jirrigwarda l-kmamar disponibbli għat-tahriġ rikjest, jirrizulta wkoll li skond it-*tender documents* sottomessi, l-appellanti indikaw f'kull waħda illi huma kellhom hames PC labs u żewġ lecture style labs. Madankollu, kemm minn dak illi xehdu l-Pulizija li marru fuq il-post biex jispezzjonaw is-sit ai fini tal-aċċessibbiltà tal-istess skond l-allegazzjonijiet magħmula<sup>9</sup> kif ukoll mid-deposizzjonijiet ta' Ray Mangion u ta' Peter Camilleri li kienu marru fuq il-post f'xi żmien, gie indikat illi kien hemm erba' klassijiet b'kollox.<sup>10</sup>

48. Verament li l-Pulizija qalu wkoll li kien hemm xi klassijiet oħra fl-appartamenti 11 u 12. Biss irrizulta li dawn ma kellhomx il-permess sabiex ikunu jistgħu jintużaw għall-fini ta' tagħlim, minkejja li kienet saret talba f'dan is-sens mill-appellanti anki matul il-kors ta' dawn il-proċeduri.<sup>11</sup>

---

<sup>9</sup> PS474 Norbert Said (folio 65) u PC569 Anthony Cassar (folio 71).

<sup>10</sup> Ara x-xhieda ta' Peter Camilleri a folio 125 tal-atti processwali u datata t-28.4.10 u dik a folio 135 u datata d-9.7.10.

<sup>11</sup> Ara x-xhieda ta' Oliver Magro a folio 170 u datat it-28.3.14 u dik a folio 204 u datata t-28.10.15.

49. Stephen Casaletto qal illi huma kienu ddikjaraw numru differenti ta' kmamar peress illi hadu qies tal-kapaċita kollha li kellhom fil-binja tagħhom. Biss din il-Qorti fehmet ukoll li xi ufficini ma kienux mghammra għall-fini ta' l-istħarriġ meħtieġ. Dan qed jingħad b'referenza wkoll għar-ritratti li ġew eżebiti mill-Pulizija li marru fuq il-post a tempo vergine, fejn huwa evidenti liema huma l-kmamar intizi għal dan l-iskop.

50. Issa b'referenza għall-kriterju meħtieġ f'dan is-sens u senjatament b'referenza għal Dok AG2 folio 38 tal-atti proċesswali, taħt is-subtitolu '*Physical Capacity*' li jaqa taħt it-titolu '*Strategy*' dan jinqara kif ġej:

Number of classes that will be made available during the period September to July on a yearly basis for the coming year (Mondays to Fridays from 8:30am to 4:30pm) for the delivery of tuition to MCAST students:

fejn l-appellanti wieġbu, *5 PC labs and 2 lecture style labs.*

51. Illi m'hemmx dubbju li fiż-żmien li saru s-sottomissjonijiet tal-appellanti, dawn il-kmamar 'żejda' ma kienux mghammra ai fini ta' *tuition*; biss din id-darba d-diċitura tal-kriterju *that will be made available* u tar-risposta għaliha, mhux neċessarjament iwasslu għal dikjarazzjoni falza f'dan ir-rigward. F'dan il-każ l-essenzjali kien li l-kmamar ikunu hekk ipprovduti fi żmien li jibda t-taħriġ - li kien jiġi fi żmien wara li saru t-twegibiet fuq id-dokumenti tat-tender.

52. L-appellanti anke hawnhekk jidhru hadu r-riskju u għamlu dikjarazzjoni fil-futur meta huma kienu għadhom ma humiex ċerti

jekk hux ser ikollhom il-permess amministrattiv fuq il-kmamar kollha. U mbagħad kienu baqgħu bla permess dwarhom.

53. Huwa minnu li skont id-dokument a fol 35 u 38 ried ikollhom *MEPA valid permit for the purposes of tuition*, u dan kellhom. Izda ma jirriżultax li dan kien ikopri l-ambjenti kollha imsemmija minnhom. U l-MEPA valid permit jittratta aspekk ta' ippjanar relatat ma tuition - ċjoe mal-użu u mhux aspekk tal-kapaċita akkademika tagħhom.

54. Din il-Qorti jidhirlha li, in bażi għall-provi prodotti, il-Qorti tal-Magistrati setgħet legittimament u raġonevolment tasal għall-konklużjoni li ssib ħtija fl-appellanti għar-reat addebitat lilhom.

## *Decide*

Għal dawn il-motivi din il-Qorti tiċhad l-appell u tikkonferma s-sentenza appellata.

*Aaron M. Bugeja*

*Imħallef*